

శ్రీ విష్ణు అష్టోత్తర శతనామస్తోత్రమ్

॥ శ్రీ విష్ణు అష్టోత్తర శతనామస్తోత్రమ్ ॥

వాసుదేవం హృషీకేశం వామనం జలశాయినమ్ ।
జనార్దనం హరిం కృష్ణం శ్రీవక్షం గరుడధ్వజమ్ ॥ ౧ ॥

వారాహం పుండరీకాక్షం నృసింహం నరకాంతకమ్ ।
అవ్యక్తం శాశ్వతం విష్ణుమనంతమజమవ్యయమ్ ॥ ౨ ॥

నారాయణం గదాధ్యక్షం గోవిందం కీర్తిభాజనమ్ ।
గోవర్ధనోద్ధరం దేవం భూధరం భువనేశ్వరమ్ ॥ ౩ ॥

వేత్తారం యజ్ఞపురుషం యజ్ఞేశం యజ్ఞవాహనమ్ ।
చక్రపాణిం గదాపాణిం శంఖపాణిం నరోత్తమమ్ ॥ ౪ ॥

వైకుంఠం దుష్టదమనం భూగర్భం పీతవాససమ్ ।
త్రివిక్రమం త్రికాలజ్ఞం త్రిమూర్తిం నందకేశ్వరమ్ ॥ ౫ ॥

రామం రామం హయగ్రీవం భీమం రౌద్రం భవోద్భవమ్ ।
శ్రీపతిం శ్రీధరం శ్రీశం మంగలం మంగలాయుధమ్ ॥ ౬ ॥

దామోదరం దమోపేతం కేశవం కేశిసూదనమ్ ।
వరేణ్యం వరదం విష్ణుమానందం వాసుదేవజమ్ ॥ ౭ ॥

హిరణ్యరేతసం దీప్తం పురాణం పురుషోత్తమమ్ ।
సకలం నిష్కలం శుద్ధం నిర్గుణం గుణశాశ్వతమ్ ॥ ౮ ॥

హిరణ్యతనుసంకాశం సూర్యాయుతసమప్రభమ్ ।
మేఘశ్యామం చతుర్బాహుం కుశలం కమలేక్షణమ్ ॥ ౯ ॥

జ్యోతీరూపమరూపం చ స్వరూపం రూపసంస్థితమ్ ।
సర్వజ్ఞం సర్వరూపస్థం సర్వేశం సర్వతోముఖమ్ ॥ ౧౦ ॥

శ్రీ విష్ణు అష్టోత్తర శతనామస్తోత్రమ్

జ్ఞానం కూటస్థమచలం జ్ఞానదం పరమం ప్రభుమ్ ।
యోగీశం యోగనిష్ఠాతం యోగిసంయోగరూపిణమ్ ॥ ౧౧ ॥

ఈశ్వరం సర్వభూతానాం వందే భూతమయం ప్రభుమ్ ।
ఇతి నామశతం దివ్యం వైష్ణవం ఖలు పాపహమ్ ॥ ౧౨ ॥

వ్యాసేన కథితం పూర్వం సర్వపాపప్రణాశనమ్ ।
యః పఠేత్ ప్రాతరుత్థాయ స భవేద్ వైష్ణవో నరః ॥ ౧౩ ॥

సర్వపాపవిశుద్ధాత్మా విష్ణుస్సాయుజ్యమాప్పుయాత్ ।
చాంద్రాయణసహస్రాణి కన్యాదానశతాని చ ॥ ౧౪ ॥

గవాం లక్షసహస్రాణి ముక్తిభాగీ భవేన్నరః ।
అశ్వమేధాయుతం పుణ్యం ఫలం ప్రాప్నోతి మానవః ॥ ౧౫ ॥

॥ ఇతి శ్రీవిష్ణుపురాణే శ్రీ విష్ణు అష్టోత్తర శతనామస్తోత్రమ్ ॥